

II. ආර්ථික හා මූල්‍ය උපනතීන් - 1974

(අ) ජාතික නිෂ්පාදිතය හා වියදම

හැඳින්වීම

දළ ජාතික නිෂ්පාදිතය

තාවකාලික ඇස්තමේන්තු අනුව, ස්ථාවර මිල (1959) මත වූ දළ ජාතික නිෂ්පාදිතය 1974 දී සියයට 3.4 කින් වැඩි විය. සියයට 3.5 ක් වූ 1973 නේ වැඩිවීමට වඩා මෙය මඳක් අඩු ය.

1973 හා 1974 වර්ෂයන් සඳහා, 1959 ස්ථාවර මිල අනුව වූ දළ ජාතික නිෂ්පාදිතය ද, එක් එක් අංශය මූර්ත දළ ජාතික නිෂ්පාදිතය කෙරෙහි දයක වූ අන්දම ද, II (අ) 1 වැනි සංඛ්‍යා සටහනෙහි බෙදා දක්වා ඇත.

II (අ) 1 සංඛ්‍යා සටහන

ස්ථාවර (1959) සාධක පිරිවැය මිල අනුව දළ ජාතික නිෂ්පාදිතයෙහි
ආංශික සැකැස්ම

අංශ	1959		1973		1974	
	ප්‍රමාණය රුපියල් දශ ලක්ෂ	සියයට ගණන	ප්‍රමාණය රුපියල් දශ ලක්ෂ	සියයට ගණන	ප්‍රමාණය රුපියල් දශ ලක්ෂ	සියයට ගණන
1. කෘෂිකම්ප, දැව ආදී වන ද්‍රව්‍ය, දඩයම හා ධීවර කම්පාන්තය	2,302	39.1	3,388	32.6	3,558	33.1
2. පතල් හා කැනීම	31	0.5	266	2.6	191	1.8
3. නිමැවුම් කර්මාන්තය	682	11.6	1,417	13.6	1,359	12.6
4. තැනීම කටයුතු	283	4.8	516	4.9	553	5.1
5. විදුලිය, ගෑස්, ජලය සහ සන්නිවේදන සේවා	10	0.2	31	0.3	32	0.3
6. ප්‍රවාහනය, ගබඩා කිරීම සහ පණිවුඩ හුවමාරුව	541	9.2	1,019	9.8	1,054	9.8
7. තොග සහ සිල්ලර වෙළෙඳාම	801	13.6	1,383	13.3	1,450	13.5
8. බැංකු කටයුතු, ආරක්ෂණ සහ නිශ්චල දේපල	51	0.9	142	1.4	165	1.5
9. නිවාස අයිතිය	201	3.4	318	3.1	344	3.2
10. රාජ්‍ය පරිපාලනය සහ ආරක්ෂාව	301	5.1	567	5.5	609	5.7
11. සේවා	728	12.3	1,379	13.3	1,441	13.4
12. දළ දේශීය නිෂ්පාදිතය	5,930	—	10,426	—	10,755	—
13. විදේශීය ශුද්ධ සාධක ආදායම	- 37	- 0.6	- 44	- 0.4	- 24.9	- 0.2
14. දළ ජාතික නිෂ්පාදිතය	5,893	100.0	10,383	100.0	10,731	100.0

මූලය: ශ්‍රී ලංකා මහ බැංකුව

1974 දී මූර්ත දළ ජාතික නිෂ්පාදිතය මුදලින් මණිත කල රුපියල් 3,480 ලක්ෂයකින් වැඩිවිය. 1973 දී මෙය රුපියල් 3,530 ලක්ෂයකින් වැඩි විය. මූර්ත දළ ජාතික නිෂ්පාදිතයෙහි ආංශික සැකැස්ම විමසීමට ලක්කිරීමේදී, 1974 ආර්ථික වර්ධනයට විශාල වශයෙන් දයක වූ අංශ වශයෙන් පෙනෙනුයේ කෘෂිකාර්මික හා සේවා අංශයන්, තැනීම කටයුතු (මඳක් අඩුවෙන්) අංශයන් ය. දළ ජාතික නිෂ්පාදිතය කෙරෙහි කෘෂි කාර්මික අංශයෙහි ඇති සාපේක්ෂ බලපෑම අනුව සලකන කල, එම අංශයේ නිපැයුමෙහි වූ වැඩිවීම සමස්ත ආර්ථික වර්ධනය කෙරෙහි තදින් බලපායි. 1974 දී කෘෂිකර්මය, දැව ආදී වන ද්‍රව්‍ය, දඩයම හා ධීවර කර්මාන්ත අංශයේ නිපැයුම සියයට 5 කින් වැඩි වූ බැව් ඇස්තමේන්තු කර ඇත. 1973 දී මෙම අංශයේ නිපැයුම සියයට 2.6 කින් පහත වැටිණි.

කෘෂිකාර්මික අංශයේ නිපැයුමෙහි වැඩිවීමෙන් පිළිබිඹු වූයේ වී හා අතිරේක ආහාර භෝග නිෂ්පාදනයෙහි වූ වැඩිවීමයි. මෙම නිෂ්පාදනය 1973 ට වඩා සැහෙන අයුරින් වැඩිවී ඇත. වැවිලි කෘෂිකර්මයෙහි තේ හා රබර් නිෂ්පාදනය 1973 ට වඩා අඩුවූ අතර, පොල් නිෂ්පාදනය 1973 මට්ටමට වඩා සුළු වශයෙන් වැඩි වී යැයි ඇස්තමේන්තු කර ඇත. තැනීම කටයුතු අංශයේ නිපැයුම වැඩිවීමට ප්‍රධාන හේතුව වූයේ ගොඩනැගිලි ද්‍රව්‍ය සැපයුම් තත්ත්වය දියුණු වීමයි. මෙම අංශයේ නිපැයුම වැඩිවීම කෙරෙහි රාජ්‍ය අංශයේ දයකත්වය 1973 ට වඩා වැඩි විය. කම්හල් කර්මාන්ත නිෂ්පාදනයෙහි පහත වැටීමත්, වැවිලි භෝග සකස් කිරීම කර්මාන්තයෙහි එකතු කළ වටිනාකම මුර්ත වශයෙන් අඩු වීමත් බොහෝ දුරට හේතු වීමෙන් නිමැවුම් කර්මාන්ත අංශයේ නිපැයුම සියයට 4.1 කින් පහත වැටිණි. කෘෂිකර්ම හා තැනීම කටයුතු අංශයන්හි නිෂ්පාදනයෙහි වැඩිවීම සේවා අංශයෙහි ආර්ථික ක්‍රියාවලිය නැව්-මෙහි ලා උපස්ථම්භක විය. සේවා අංශයේ නිපැයුම් වටිනාකම 1974 දී සියයට 5.3 කින් වැඩි විය. මෙම ප්‍රමාණයෙන් සියයට 4.2 කට හෙවත් රුපියල් 1,020 ලක්ෂයකටම ප්‍රවාහන හා වෙළඳ අංශය දයක වූයේය. මෑත වර්ෂ වලදී මුර්ත දළ ජාතික නිෂ්පාදිතයෙහි ආංශික සැකැස්මෙහි වූ වෙනස් වීම් අතර කැපී පෙනෙන ලක්ෂණයක් වූයේ කෘෂිකාර්මික අංශයෙහි දයකත්වය සාපේක්ෂ වශයෙන් අඩු වීමය. 1959 හා 1970 අතර කාලය තුළදී සාමාන්‍යයෙන් සියයට 39 ක් වූ කෘෂිකර්ම, දැව ආදී වන ද්‍රව්‍ය, දඩයම් හා ධීවර කර්මාන්ත අංශයෙහි දයකත්වය 1971 හා 1974 අතර කාලය තුළදී සියයට 33.7 දක්වා පහත වැටිණි. මෙයට එක් හේතුවක් වූයේ වැවිලි අංශයේ නිෂ්පාදනය පහත වැටීම නිසා කෘෂිකර්ම අංශයේ නිෂ්පාදනයෙහි සාමාන්‍ය වර්ධන අනුපාතිකය දුර්වල වීමය. කෙසේ වුවද, ප්‍රමාණය අතින් කෘෂිකාර්මික අංශයේ නිපැයුම වැඩිවී ඇති බැවින්, අතින් අංශවල වර්ධනය වඩා වේගයෙන් සිදු වී තිබීම ද කෘෂිකර්ම අංශයේ දයකත්වය හීන වීමට තුඩුදුන් බැව් පැහැදිලිය.

මුර්ත දළ ජාතික නිෂ්පාදිතය විශ්ලේෂණය කිරීමේදී, වෙළඳ අනුපාතයෙහි වෙනස් වීම සැලකිල්ලට ගත යුතුය. ඊට හේතුව, අපනයනවල ක්‍රය ශක්තිය ඒ මගින් වෙනස් වීමත්, සම්පත්වල ශුද්ධ ගලා යාමකට එය තුඩු දීමත්ය. 1974 දී ආනයන මිල දර්ශකය සියයට 17.7 කින් වැඩි වූ අතර අපනයන මිල දර්ශකය සියයට 15.5 කින් වැඩි විය. මෙහි ප්‍රතිඵලයක් වශයෙන් 1974 දී වෙළඳ අනුපාතය සියයට 10.7 කින් පහත වැටුණි. 1973 දී වෙළඳ අනුපාතය පහත වැටුණේ සියයට 13.3 කිනි. මේ අනුව, වෙළඳ අනුපාතයෙහි වෙනස්වීම් සඳහා ගැලපු කල මුර්ත දළ ජාතික නිෂ්පාදිතය සියයට 4.1 කින් ඉහළ නැගිණි. මුර්ත නිපැයුම වැඩි වූයේ සියයට 1.7 කිනි. පවත්නා සාධක පිරිවැය මිල අනුව දළ ජාතික නිෂ්පාදිතය 1973 දී සියයට 20 කින් වැඩි වූ අතර, 1974 දී එය සියයට 30 කින් වැඩි විය.

1974 දී ශ්‍රී ලංකාවේ ජනගහණය එක්කෝටි තිස්හතර ලක්ෂයක් වී යැයි ඇස්තමේන්තු කර ඇත. මෙය, 1973 මට්ටමට වඩා සියයට 1.6 ක වැඩි වීමකි. ඒක පුද්ගල මුර්ත දළ ජාතික නිෂ්පාදිතය 1973 දී රුපියල් 784 ක් වූ අතර, 1974 දී එය රුපියල් 801 දක්වා ඉහළ ගියේය. පවත්නා මිල අනුව ඒක පුද්ගල දළ ජාතික නිෂ්පාදිතය, 1973 දී රුපියල් 1,144 ක් වූ මට්ටමේ සිට 1974 දී රුපියල් 1,470 දක්වා වැඩි වූ බැව් ඇස්තමේන්තු කර ඇත.

සම්පත් සහ උපයෝගීකරණය

1974 දී ආර්ථිකයට ලබාගත හැකි වූ මුළු සම්පත් සහ ඒවා උපයෝගී කරගත් ආකාරය II (අ) 2 වැනි සංඛ්‍යා සටහනෙහි දක්වේ. දේශීය නිෂ්පාදනයෙන් සහ ආනයනවලින් (වෙළඳ මිල මත) සමන්විත වූ, ආර්ථිකයට ලබාගත හැකි වූ මුළු සම්පත් ප්‍රමාණය රුපියල් 263,940 ලක්ෂයක් විය. 1973 දී මෙම සම්පත් රුපියල් 195,920 ලක්ෂයක් වූයේය. මුළු සම්පත් ප්‍රමාණයෙහි වැඩිවීම දළ ජාතික නිෂ්පාදිතයෙහි රුපියල් 48,400 ලක්ෂයක වැඩිවීමකින් සහ ආනයනවල රු. 19,620 ලක්ෂයක වැඩිවීමකින් සැකසිනි. මුළු සම්පත් වලට ඇතුළත් වූ ආනයන ප්‍රමාණය 1973 දී සියයට 14.6 ක්වූ අතර, 1974 දී එය සියයට 18 දක්වා ඉහළ නැංගේය. මෙයින් පිළිබිඹු වූයේ 1973 හා 1974 අතර කාලය තුළදී ආනයන මිලෙහි වූ වැඩි වීමයි. 1974 දී සම්පත්වල වැඩිවීමට එකම හේතුව වූයේ දේශීය නිෂ්පාදනයෙහි වැඩිවීමය. මහබැංකුවේ ආනයන පරිමා දර්ශකය අනුව මණින කල, ආනයන සියයට 29.1 කින් පහළ වැටිණි.

II (අ) 2 වන සංඛ්‍යා සටහන

මුළු සම්පත් ප්‍රමාණය හා එය උපයෝගී කර ගත් ආකාරය

ශීර්ෂ	1972	1973	1974	කලින් වසරට වඩා වෙනස සියයට	
	ප්‍රමාණය (රුපියල් දශලක්ෂ)			1973	1974
අ සම්පත්					
දළ දේශීය නිෂ්පාදිතය	13,634	16,741	21,581	+ 22.8	+ 28.9
භාණ්ඩ හා සාධක නොවන සේවා ආනයන	2,480	2,851	4,813	+ 15.0	+ 68.8
එකතුව	16,114	19,592	26,394	+ 21.6	+ 34.7
ආ උපයෝගී කරණය					
පරිභෝජනය	11,697	14,246	19,470	+ 21.8	+ 37.0
දළ දේශීය ප්‍රාග්ධන සම්පාදනය	2,118	2,630	3,140	+ 24.2	- 19.4
භාණ්ඩ හා සාධක නොවන සේවා අපනයන	2,300	2,716	3,784	+ 18.1	+ 39.3
එකතුව	16,114	19,592	26,394	+ 21.6	+ 35.1

මූලය: ශ්‍රී ලංකා මහ බැංකුව

1974 දී තිබුණු සම්පත් බෙදී ගිය ආකාරය සලකන කල, පරිභෝජනය සඳහා යෙදවුණු ප්‍රමාණය 1973 දී සියයට 72.7 ක් වූ මට්ටමේ සිට සියයට 74 දක්වා ඉහල ගිය බව ද, ප්‍රාග්ධන සම්පාදනය සඳහා යෙදවුණු කොටස සියයට 13 සිට සියයට 12 දක්වා පහළ වැටුණු බව ද, අපනයන කොටස සියයට 14 මට්ටමෙහි නො වෙනස්ව පැවති බවද පෙනී යයි.

1973 දී සම්පත්වලින් රුපියල් 142,460 ලක්ෂයක් පරිභෝජනය සඳහා මිඩංගු කර ඇති අතර, 1974 දී ඒ සඳහා රුපියල් 194,700 ලක්ෂයක් මිඩංගු කර ඇත. මෙය සියයට 37 ක වැඩි වීමකි. 1973 දී ප්‍රාග්ධන සම්පාදනය සඳහා රුපියල් 26,300 ලක්ෂයක සම්පත් උපයෝගී කර ගනු ලැබූ අතර, 1974 දී ඒ සඳහා උපයෝගී කර ගනු ලැබූ ප්‍රමාණය ඊට මඳක් වැඩි වී රුපියල් 31,400 ලක්ෂයක් විය. පරිභෝජන හා ප්‍රාග්ධන සම්පාදන මට්ටම කෙරෙහි ප්‍රධාන බලපෑමක් වූයේ ආනයන මිලෙහි වැඩි වීමය. මහබැංකු දර්ශකය (1967=100) අනුව, 1973 හා 1974 අතර කාලය තුළදී ආනයන මිල සියයට 77 කින් වැඩි වී ඇත. මෙහි ප්‍රතිඵලය වශයෙන් ආනයන පරිමාව සියයට 29.1 කින් පහත වැටිණි. ආනයන මිල වැඩිවීමෙහි බලපෑම ප්‍රධාන වශයෙන්ම පිළිබිඹු වූයේ ප්‍රාග්ධන භාණ්ඩ ආනයනයන්හිය. මෙම ආනයනයන් සියයට 40.5 කින් අඩු විය. කෙසේ වුවද, කෘෂිකර්මය හා තැනීම් කටයුතු වැනි අඩු ආනයන සංයුතියකින් යුත් අංශවල රජයේ ස්ථාවර ප්‍රාග්ධන සම්පාදනය වැඩි වී ඇති හෙයින් ප්‍රාග්ධන භාණ්ඩ ආනයන පහත වැටීමෙන් ඇති වූ බලපෑම සමහන් වීණි. මේ හේතුවෙන්, පවත්නා වෙළඳ මිල අනුව 1973 දී සියයට 13.0 කින් වැඩි වූ ස්ථාවර ප්‍රාග්ධන සම්පාදනය, 1974 දී සියයට 19.2 කින් ඉහළ නැග ඇතැයි ඇස්තමේන්තු කර ඇත.

1973 දී රුපියල් 27,160 ලක්ෂයක් වූ අපනයන වටිනාකම හා සසඳන විට, 1974 අපනයන වටිනාකම රුපියල් 37,840 ලක්ෂයක් විය. මෙය සියයට 39.3 ක වැඩිවීමක් පෙන්නුම් කරයි. අපනයන වටිනාකම වැඩි වීමෙන් බොහෝ දුරටම පිළිබිඹු වූයේ අපනයන මිලෙහි වූ විශාල වැඩිවීමයි. මහබැංකු දර්ශකය අනුව මිණීමේදී, අපනයන පරිමාව සියයට 13.4 කින් පහළ වැටිණි. 1973 දී මෙය සියයට 1.1 කින් පහළ වැටිණි.

2. නිෂ්පාදන උපනතීන්

කෘෂිකර්මය - තේ

1973 වර්ෂයේ තේ නිෂ්පාදනය රාත්තල් 4,498 ලක්ෂයක් වූයේ, 1973 ට වඩා සියයට 6.7 ක අඩුවීමක් පෙන්නුම් කළේය. ඒ ඒ උස් මට්ටම් අනුව නිෂ්පාදනය වර්ග කිරීමේදී, තේ නිෂ්පාදනය පහත වැටීමට එකම හේතුව වශයෙන් පෙනෙනුයේ පහත් බිම් තේ නිෂ්පාදනයෙහි අඩුවීමයි: මැදි හා උස් බිම් තේ නිෂ්පාදනයෙහි සුළු වැඩිවීම් වාර්තා වී ඇත.

තේ නිෂ්පාදනය පහළ වැටීමට ප්‍රධාන හේතු වූයේ, පොහොර යෙදීම අඩුවීම, වතු කැබලිකර බෙදුදීම, ඉඩම් ප්‍රතිසංස්කරණය සම්බන්ධයෙන් පැවති අවිනිශ්චිතතාවය සහ වර්ෂය අවසාන භාගයේදී පැවති අයහපත් කාලගුණ තත්ත්වයන්ය. 1973 දී තේ වගාකොට තිබුණු මුළු බිම් ප්‍රමාණය අක්කර 598,740 ක් වූ අතර, 1974 දී එය අක්කර 598,466 ක් විය. 1974 දී තේ නැවත වගා කිරීමේ ආධාර ක්‍රමය යටතේ රුපියල් 225 ලක්ෂයක් ගෙවා ඇත. 1973 දී ගෙවා ඇති ප්‍රමාණය රුපියල් 222 ලක්ෂයක් විය. 1974 වසර තුළ නැවත වගා කළ බිම් ප්‍රමාණය අක්කර 4,284 කි. මෙම ප්‍රමාණය 1973 නැවත වගා කළ ප්‍රමාණයට වඩා අක්කර 167 කින් අඩුය. තේ කම්හල් නවීකරණ ක්‍රමය යටතේ 1974 වසර තුළදී රුපියල් 47 ලක්ෂයක ණය අනුමත කර ඇත.

රබර්

1974 දී රබර් නිෂ්පාදනය රාත්තල් 3,010 ලක්ෂයක් වියැයි ඇස්තමේන්තු කර ඇත. 1973 නිෂ්පාදනය රාත්තල් 3,400 ලක්ෂයක් විය. මෙයින් පෙන්නුම් කැරෙනුයේ, නිෂ්පාදනයෙහි සියයට 11.5 ක පහළ වැටීමකි.

නිෂ්පාදනය අඩුවීමට හේතු වූයේ, කිරි කපන දින ගණන අඩු කළ අයහපත් කාලගුණ තත්ත්වයන්, පොහොර යෙදීම අඩුවීමත්, ලාභ අඩු වශාවත් නවතා දැමීම නිසා වගාව යටතේ පැවති බිම් ප්‍රමාණය අඩුවීමත් ය.

1974 දී රබර් වගාව යටතේ පැවති බිම් ප්‍රමාණය අක්කර 563,474 ක් විය. 1973 දී අක්කර 565,000 ක් රබර් වගාව යටතේ පැවතිණි. 1974 වසර තුළ අක්කර 7,076 ක් නැවත වගා කරනු ලැබූයෙන් නැවත වගා කළ මුළු බිම් ප්‍රමාණය අක්කර 315,578 ක් හෙවත් මුළු රබර් වගාවෙන් සියයට 56 ක් විය.

මෑත කාලය තුළ නැවත වගා කිරීමේ වියදම සෑහෙන අයුරින් ඉහළ නැග ඇති බැවින් රබර් නැවත වගා කිරීමේ ක්‍රමය යටතේ දෙනු ලබන ආධාර ප්‍රමාණය 1974 දී අක්කරයකට රුපියල් 2,000/= දක්වා වැඩි කරන ලදී. 1974 වසර තුළ මෙම ක්‍රමය යටතේ දෙන ලද මුළු ආධාර මුදල රුපියල් 128 ලක්ෂයක් විය. 1973 දී මෙම ක්‍රමය යටතේ රුපියල් 158 ලක්ෂයක් ගෙවා ඇත.

පොල්

1974 වර්ෂයේ පොල් නිෂ්පාදනය ගෙඩි 20,310 ලක්ෂයක් විය. 1973 වසරේ නිෂ්පාදනය ගෙඩි 19,350 ලක්ෂයක් වූ බැවින්, නිෂ්පාදනයෙහි සියයට 5 ක වැඩිවීමක් පෙන්නුම් කෙරේ. නිෂ්පාදනය අඩු වේගයකින් සිදුවූයේ ඉඩෝරයන්, ඇතැම් ප්‍රදේශවල පැවති කෘමි වසංගතයන්, පොහොර පාවිච්චිය අඩුවීමත්, ඉඩම් ප්‍රතිසංස්කරණය නිසා නිෂ්පාදනය බලවත් සේ අධිපණවී තිබීමත් හේතුකොට ගෙනය.

සහනාධාර ක්‍රමය යටතේ පොහොර නිකුත් කිරීම, 1973 දී වොන් 49,350 ක් වූ මට්ටමේ සිට 1974 දී වොන් 16,745 දක්වා සියයට 66.0 කින් පහළ වැටිණි.

5

1973/74 මහ කන්නයේ හා 1974 යල කන්නයේ මුළු වී නිෂ්පාදනය බුසල් 768 ලක්ෂයක් වියැයි ජනලේඛන හා සංඛ්‍යාලේඛන දෙපාර්තමේන්තුව විසින් ඇස්තමේන්තු කර ඇත. මෙය කලින් වර්ෂයේ නිෂ්පාදනයට වඩා සියයට 22 ක වැඩිවීමකි. මෙම වැඩිවීම, 1973/74 මහ කන්නයේ නිෂ්පාදනයෙහි බුසල් 106 ලක්ෂයක වැඩිවීමකින් හා 1974 යල කන්නයේ බුසල් 33 ලක්ෂයක වැඩිවීමකින් සමන්විත විය. වී නිෂ්පාදනය වැඩි වූයේ, බොහෝදුරටම වගාකළ බිම් ප්‍රමාණය (විශේෂයෙන්ම යල කන්නයේදී) වැඩිවීමේ හේතුවෙනි. 1973/74 මහ කන්නයේදී හා 1974 යල කන්නයේදී වගාකළ මුළු බිම් ප්‍රමාණය අක්කර 20 ලක්ෂයක් විය. කලින් වර්ෂයේ අනුරූප කන්නවලදී වගා කළ බිම් ප්‍රමාණය වූයේ, අක්කර 18 ලක්ෂයකි. 1973 වර්ෂයේ කන්න දෙකේදී අක්කරයකින් බුසල් 44.6 ක අස්වැන්නක් ලැබුණ අතර, 1974 දී බුසල් 45.7 ක අස්වැන්නක් ලැබිණි.

වී වගාව සඳහා පොහොර නිකුත් කිරීම 1973 දී ටොන් 96,816 ක්වූ මට්ටමේ සිට 1974 දී ටොන් 115,702 දක්වා ඉහළ නැංගේය. නව කෘෂිකාර්මික ණය ක්‍රමය යටතේ වී වගාව සඳහා 1974 දී රුපියල් 1,090 ලක්ෂයක ණය දී ඇත. 1973 දී මේ වෙනුවෙන් දෙන ලද ණය ප්‍රමාණය රුපියල් 283 ලක්ෂයක් විය. සහතික මිල ක්‍රමය යටතේ 1973 දී වී බුසල් 228 ලක්ෂයක් මිලට ගෙන ඇති අතර, 1974 දී මිලදී ගෙන ඇත්තේ බුසල් 208 ලක්ෂයකි. වී නිෂ්පාදනය පිළිබඳ සවිස්තර විශ්ලේෂණයක් දේශීය කෘෂිකර්මය යටතේ II (ආ) කොටසෙහි දක්වා ඇත.

අතිරේක ආහාර හෝඟ හා සුළු අපනයන හෝඟ

1974 දී අතිරේක ආහාර හෝඟ නිෂ්පාදනය සියයට 14.4 කින් වැඩිවී ඇතැයි ඇස්තමේන්තු කර ඇත. 1973 දී මෙම නිෂ්පාදනය සියයට 34.9 කින් ඉහළ ගියේය. 1974 වසරේදී විශාල වශයෙන් නිෂ්පාදනය වැඩිවූයේ, කුරක්කන්, බඩ ඉරිඟු, මඤ්ඤොක්කා, කරල් ඉරිඟු, කවපි හා රතුළුනු යන වගාවන්හි ය.

නිෂ්පාදනය වැඩිවීමට තුඩු දුන් ප්‍රධාන කරුණු වූයේ, ඉහළ නිෂ්පාදක මිල තුළින් ඇතිවූ අනුබලයත්, රජයේ වගා ව්‍යාපාරය මගින් කැරුණු දිරිගැන්වීමත් ය.

සුළු අපනයන හෝඟවල නැ.වි.ස. වටිනාකම සියයට 50 කින් වැඩිවිය. 1973 දී මෙම වටිනාකම සියයට 73 කින් වැඩිවිය. බුලත්, කොකෝවා, කුරුඳු හා පැපොල් කිරි නිෂ්පාදනයෙහි සැලකිය යුතු වැඩිවීම් වාර්තා වී ඇත.

පහල් හා කැනීම

1974 දී මෙම අංශයේ නිෂ්පාදනය 1973 ට වඩා සියයට 28.3 කින් පහළ වැටිණි. 1973 දී මෙම අංශයේ නිෂ්පාදනය 1972 ට වඩා සියයට 29.4 කින් වැඩිවීමෙන් වාර්තාවක් පිහිටුවා ඇති බවද මෙහිලා සඳහන් කළ යුතුව තිබේ. 1974 වසර තුළද මෙම අංශයේ ක්‍රියාවලිය ඉහළ මට්ටමක පැවතිණි. 1974 දී අපනයනය කරන ලද මැණික්වල නැ.වි.ස. වටිනාකම රුපියල් 1,326 ලක්ෂයක් විය. මෙය 1973 ට වඩා සියයට 13 කින් අඩුය. මැණික් සංස්ථාව වෙත නිවුණු තොග 1974 දී රුපියල් 90 ලක්ෂයකින් අඩුවිය.

මෙම අංශයේ නිෂ්පාදනය කෙරෙහි මිනිරන්, ඉල්මනයිට්, හුණුගල් හා මැටි නිපැයුමෙහි වැඩිවීම් ද සැලකිය යුතු අයුරින් දයක වී ඇත.

පඟු සම්පත

1974 දී පඟු නිෂ්පාදිතවල එකතුවක අගය සියයට 7.5 කින් පහළ වැටිණි. 1973 දී මෙය සියයට 3.5 කින් අඩුවිය. කිරි නිෂ්පාදනය බෝතල් 3,004 ලක්ෂයේ සිට බෝතල් 2,330 ලක්ෂය දක්වා සැලකිය යුතු ප්‍රමාණයකින් පහත වැටිණි. බිත්තර නිෂ්පාදනය සියයට 9.2 කින් අඩුවිය.

මාළු

මාළු නිෂ්පාදනය 1974 දී සියයට 2.5 කින් ඉහළ නැංගේය. 1973 දී මෙය වැඩිවූයේ සියයට 0.9 කිනි. මෙම වර්ෂයේ නිෂ්පාදනය වැඩිවීමට බොහෝදුරටම හේතුවූයේ පෞද්ගලික අංශයේ නිෂ්පාදනය ඉහළ මට්ටමක පැවතීමය. ධීවර සංස්ථාව මගින් ගොඩබැඳී ඇති මාළු ප්‍රමාණය සියයට 6.4 කින් අඩුවිය.

නිමැවුම් කර්මාන්ත

1974 දී නිමැවුම් කර්මාන්ත අංශයේ එකතු කළ අගය රුපියල් 13,590 ලක්ෂයක් වූයේ, 1973 ට වඩා සියයට 4.1 ක අඩුවීමක් පෙන්නුම් කළේය. මෙම අඩුවීමෙන් කම්හල් කර්මාන්ත අංශයේ හා වැවිලි අංශයේ සැකසුම් කොටසෙහි නිෂ්පාදනය පහළ වැටීම පිළිබිඹු විය.

1974 දී කම්හල් කර්මාන්තවල නිපැයුම් වටිනාකම සියයට 1.1 කින් පහළ වැටිණි. 1973 දී මෙම වටිනාකම සියයට 0.2 කින් වැඩිවී තිබිණි. 1974 වසරේ නිපැයුම් අඩුවීමට තුඩුදුන්නේ අමුද්‍රව්‍ය සැපයුම 1973 මට්ටමේම වාගේ පැවතීමයි. මහබැංකුවේ ආනයන පරිමා දර්ශකය (1967=100) අනුව, 1973 දී 47 ක් වූ අමුද්‍රව්‍ය ආනයනයන් 1974 දී 46 දක්වා පහත වැටිණි. තේ හා රබර් නිෂ්පාදනය පහත වැටීමත්, පොල් නිෂ්පාදනය සුළු ප්‍රමාණයකින් පමණක් වැඩිවීමත් නිසා, තේ, රබර් හා පොල් සකස්කිරීමේ අංශයෙහි එකතු කළ අගය මූර්ත වශයෙන් පහළ වැටිණි.

ගෘහ කර්මාන්ත නිෂ්පාදනවල වටිනාකම වැඩිවීමට ප්‍රධාන වශයෙන් හේතු වූයේ බලවේග හා අත්යන්ත්‍ර රෙදිපිළි කර්මාන්තයෙහි නිෂ්පාදනය වැඩිවීමය. අත්යන්ත්‍ර රෙදිපිළි නිෂ්පාදනය 1974 දී සියයට 56.4 කින් ඉහළ ගියේය. 1973 දී මෙය වැඩිවූයේ සියයට 29.5 කිනි. රජය විසින් ග්‍රාමීය අත්කම්වලට දෙන ලද අනුබලයන්, නූල් සහ අනෙකුත් අමුද්‍රව්‍ය වඩා පහසුවෙන් ලබාගත හැකිවීමත්, ග්‍රාමීය ආදායම් මට්ටම ඉහළ නැගීමත්, අත්යන්ත්‍ර රෙදිපිළි නිෂ්පාදනය වැඩිවීමට බොහෝදුරට සාධක වී ඇත.

තැනීම් කටයුතු

1973 දී සියයට 2.2 කින් වූ වැඩිවීම හා සසඳන විට 1974 දී තැනීම් කටයුතු අංශයේ නිපැයුම් අගය සියයට 7.1 කින් වැඩිවී ඇත. සිමෙන්ති, යකඩ හා වානේ සහ ආනයනය කෙරෙන ගොඩනැගිලි ද්‍රව්‍ය වඩා පහසුවෙන් ලබාගත හැකිවීම මෙම අංශයේ ක්‍රියාකාරිත්වය වැඩිවීමට බොහෝදුරටම හේතු විය. තැනීම් කටයුතු වැඩි වශයෙන් සිදුවූයේ පෞද්ගලික අංශයෙහි ය.

සේවාවන්

1974 දී සේවා අංශයේ මූර්ත නිෂ්පාදිතය සියයට 5.3 කින් වැඩිවිය. 1973 දී මෙය වැඩිවූයේ සියයට 4.1 කිනි රාජ්‍ය පරිපාලනය හා ආරක්ෂාව, වෙළෙඳුම හා ප්‍රවාහනය, බැංකු හා රක්ෂණය සහ අන් තැනක නොසඳහන් සේවාවන් යන අංශවල නිෂ්පාදිත වටිනාකම් වැඩිවීම 1974 දී වූ වැඩිවීමට දයක විය. දේශීය කෘෂිකර්මයෙහි නිෂ්පාදනය වැඩිවීම බොහෝ දුරටම හේතුවීමෙන් වෙළෙඳුම හා ප්‍රවාහන අංශයෙහි නිෂ්පාදන වටිනාකම සියයට 4.2 කින් ඉහළ නැංගේය.

3. පවත්නා සාධක පිරිවැය මිල අනුව දළ ජාතික නිෂ්පාදිතය

පවත්නා සාධක පිරිවැය මිල අනුව 1972, 1973 සහ 1974 යන වර්ෂවල දළ ජාතික නිෂ්පාදිත ඇස්තමේන්තු II (අ) 3 වැනි සංඛ්‍යා සටහනෙහි පිටුකොට දක්වා ඇත.

II (අ) 3 වැනි සංඛ්‍යා සටහන

පවත්නා සාධක පිරිවැය මිල අනුව දළ ජාතික නිෂ්පාදිතය

අංශයන්	1972	1973	1974	කලින් වසරට වඩා වෙනස සියයට	
	ප්‍රමාණය (රුපියල් දහලක්ෂ)			1973	1974
1. කෘෂිකර්මය, දැව ආදී වන ද්‍රව්‍ය, දඩයම් හා සිවර	4,119	5,026	8,356	+ 22.0	+ 66.3
2. නිමැවුම් කර්මාන්ත, පතල් හා කැනීම්, විදුලිබලය හා ගෑස්	1,859	2,380	2,756	+ 28.0	+ 15.8
3. තැනීම්	711	802	1,011	+ 12.8	+ 26.1
4. වෙළෙඳාම, ප්‍රවාහන හා වෙනත් සේවා	6,118	7,057	7,682	+ 15.3	+ 8.9
5. දළ දේශීය නිෂ්පාදිතය	12,807	15,265	19,805	+ 19.2	+ 29.7
6. විදේශීය ඉදිරිපාදක ආදායම	- 137	- 111	- 111	-	-
7. දළ ජාතික නිෂ්පාදිතය	12,671	15,154	19,694	+ 19.6	+ 30.0

මූලය: ශ්‍රී ලංකා මහ බැංකුව

1974 දී පවත්නා සාධක පිරිවැය මිල අනුව දළ ජාතික නිෂ්පාදිතය සියයට 30.0 කින් වැඩිවියැයි ඇස්තමේන්තු කර ඇත. 1973 දී මෙය වැඩිවූයේ සියයට 19.6 කිනි.

1973 දී සියයට 22.0 ක් වූ වැඩිවීම හා සසඳන විට, 1974 දී කෘෂිකර්මය, දැව ආදී වන ද්‍රව්‍ය හා සිවර කර්මාන්ත අංශයෙහි වූයේ සියයට 66.3 ක වැඩිවීමකි. මෙම වැඩිවීමට ප්‍රධාන වශයෙන්ම දේශීය කෘෂිකර්මයෙහි එකතු කළ අගය වැඩිවීම හේතු විය. වි නිෂ්පාදනයෙහි එකතු කළ අගය 1973 ට වඩා සියයට 130.9 කින් වැඩිවූ අතර, එම වකවානුව තුළ අතිරේක ආහාර හෝග නිෂ්පාදනයෙහි එකතු කළ අගය සියයට 85.0 කින් වැඩිවිය. වැවිලි අංශයේ (තේ, රබර් හා පොල්) එකතු කළ වටිනාකම සියයට 58.8 කින් ඉහළ නැංගේය. 1973 දී මෙහි එකතු කළ අගය වැඩිවූයේ සියයට 7.8 කිනි. දේශීය කෘෂිකර්මයෙහි හා වැවිලි කර්මාන්තයේ එකතු කළ අගය වැඩිවීමෙන් බොහෝ දුරටම පිළිබිඹු වූයේ මෙම අංශවල මිල ඉහළ යාමය.

පතල් හා කැනීම් අංශයේ එකතු කළ අගය 1974 දී සියයට 23.7 කින් පහළ වැටිණි. 1973 දී එම අංශයේ එකතු කළ අගය සියයට 24.0 කින් වැඩිවිය.

නිමැවුම් කර්මාන්තයේ එකතු කළ අගය 1973 වර්ෂයට වඩා සියයට 22.7 කින් ඉහළ නැංගේය. 1973 දී සියයට 4.1 කින් වැඩි වූ කම්හල් කර්මාන්තයේ එකතු කළ අගය 1974 දී සියයට 5.4 කින් වැඩිවිය. එකතුකළ අගය වැඩිවීමට වැඩි වශයෙන් දයක වූයේ අත් යන්ත්‍ර හා බලවේග යන්ත්‍ර අනුසාරයෙන් වූ රෙදිපිළි නිෂ්පාදනයයි. මෙම නිෂ්පාදනය 1974 දී සියයට 55.5 කින් වැඩිවිය. තේ, රබර් හා පොල් සකස් කිරීමේ කර්මාන්තයෙහි එකතුකළ අගය සියයට 57 කින් වැඩිවිය. මෙයට හේතු වූයේ, 1974 දී අපනයන මිල ඉහළ නැග තිබීමයි.

1974 දී තැනීම් කටයුතුවල එකතු කළ අගය රුපියල් 10,110 ලක්ෂයක් විය. මෙය 1973 ට වඩා සියයට 26.1 ක වැඩිවීමකි. ගොඩනැගීම් කටයුතු වැඩිවූයේ, ප්‍රධාන වශයෙන්ම පෞද්ගලික අංශයේ නිවාස සහ වෙනත් ගොඩනැගිලි ඉදිකිරීමෙනි.

1974 දී සේවා අංශයෙහි එකතු කළ අගය සියයට 8.9 කින් ඉහළ නැංගේය. 1973 දී මෙම අගය සියයට 15.3 කින් වැඩිවිය. සේවා අංශයේ වැඩිවීම සිදුවූයේ, ප්‍රධාන වශයෙන්ම රාජ්‍ය පරිපාලනය හා ආරක්ෂාව, අන් තැනක නොසඳහන් සේවා සහ වෙළෙඳාම සහ ප්‍රවාහන අංශවලය. අන් තැනක නොසඳහන් සේවාවන්ගේ එකතු කළ අගය වැඩිවීමට සංචාරක කටයුතු වැඩිවීම හේතු විය.

4. ස්ථාවර (1959) සාධක පිරිවැය මිල අනුව දළ ජාතික නිෂ්පාදනය

1972 සිට 1974 දක්වා වූ වර්ෂයන් සඳහා (1959) සාධක පිරිවැය මිල අනුව දළ ජාතික නිෂ්පාදනය II (අ) 4 වැනි සංඛ්‍යා සටහනෙහි දක්වේ. 1974 දී ස්ථාවර මිල අනුව දළ ජාතික නිෂ්පාදනය සියයට 3.4 කින් ඉහළ නැංගේය. මෙය 1973 දී සියයට 3.5 ක් වූ වැඩිවීමට වඩා අඩු වූයේ සුළු වශයෙනි.

II (අ) 4 වැනි සංඛ්‍යා සටහන

දළ ජාතික නිෂ්පාදනය (1959) සාධක පිරිවැය මිල අනුව

අංශයන්	1972	1973	1974	කලින් වසරට වඩා වෙනස සියයට	
	ප්‍රමාණය (රු. ද. ල)			1973	1974
1. කෘෂි, දව ආදී වන ද්‍රව්‍ය, දඩයම් හා ධීවර	3,478	3,388	3,558	- 2.6	+ 5.0
2. නිමැවුම් කම්පන, පහල් හා කැනීම, හා විදුලිය, ගෑස් ආදිය	1,499	1,715	1,582	+ 14.4	- 7.8
3. තැනීම කටයුතු	505	516	553	+ 2.2	+ 7.1
4. වෙළෙඳාම, ප්‍රවාහනය හා අනෙකුත් සේවා	4,619	4,808	5,062	+ 4.1	+ 5.3
5. දළ දේශීය නිෂ්පාදනය	10,102	10,426	10,755	+ 3.2	+ 3.2
6. විදේශීය ඉදිකළ සාධක ආදායම	- 72	- 44	- 24	-	-
7. දළ ජාතික නිෂ්පාදනය	10,030	10,383	10,731	+ 3.5	+ 3.4

මූලාශ්‍රය: ශ්‍රී ලංකා මහ බැංකුව

කෘෂිකර්මය, දව ආදී වන ද්‍රව්‍ය සහ ධීවර කර්මාන්ත අංශයේ නිෂ්පාදනය 1974 දී සියයට 5 කින් වැඩිවිය. 1973 දී මෙහි නිෂ්පාදනය සියයට 2.2 කින් පහළ වැටිණි. මෙම අංශයෙහි නිපැයුම වැඩිවීමට ප්‍රධාන හේතුව වූයේ දේශීය කෘෂිකර්මයෙහි නිපැයුම වැඩිවීමයි. 1974 දී තේ හා රබර් නිෂ්පාදනය අඩු වූ අතර, පොල් නිෂ්පාදනය 1973 ට වඩා සුළු වශයෙන් පමණක් වැඩිවිය. කෙසේ වුවද, වී නිෂ්පාදනය සියයට 22 කින් වැඩි වූ අතර, අතිරේක ආහාර භෝග සියයට 14.4 කින් වැඩිවිය.

සුළු අපනයන භෝග සහ ධීවර කර්මාන්ත නිෂ්පාදනයෙහි ද වැඩිවීම් වාර්තා වී ඇති අතර, පශු සම්පත් නිෂ්පාදනයෙහි සැලකිය යුතු පිරිහීමක් දක්නා ලදී.

1974 දී පහල් හා කැනීම් නිෂ්පාදනය සියයට 28.3 කින් පහළ වැටිණි. මෙයට ප්‍රධාන හේතුව වූයේ, මැණික් නිෂ්පාදන වටිනාකම 1973 ට වඩා පහත වැටීමයි. මෙම අංශයෙහි අනිකුත් නිෂ්පාදනවල (ප්‍රධාන වශයෙන්ම මිනිරන් හා ඉල්මනයිට්) වැඩිවීම් වාර්තාවිය.

1974 දී නිමැවුම් කර්මාන්ත අංශයේ නිපැයුම සියයට 4.1 කින් පහළ වැටිණි. 1973 දී මෙහි වූයේ සියයට 1.2 ක සුළු වැඩිවීමකි. නිමැවුම් කර්මාන්ත අංශයේ පහත වැටීම සිදු වූයේ, කම්හල් කර්මාන්ත හා තේ හා රබර් සැකසීමේ අංශවලය. 1974 දී ගෘහ කර්මාන්තවල නිෂ්පාදනය සියයට 56.4 ක විශාල වැඩිවීමක් වාර්තා කළේය. කම්හල් කර්මාන්තවල මූර්ත නිෂ්පාදනය පහළ වැටීමට ප්‍රධාන වශයෙන්ම හේතු වූයේ, අලුු ද්‍රව්‍ය පහසුවෙන් ලබාගත නොහැකිවීමය.

වැවිලි කෘෂිකර්මයෙහි නිමැවුම් අංශයට ගැනෙන කොටස අඩුවීමෙන් පිළිබිඹු වූයේ 1974 දී මෙම නිෂ්පාදනවල නිෂ්පාදනය හා අපනයනයන් අඩු වූ බවය.

1974 දී සේවා අංශයෙහි මූර්ත නිෂ්පාදනය සියයට 5.3 කින් ඉහළ ගියේය. 1974 දී සේවා අංශය තුළ සෞඛ්‍ය හා අධ්‍යාපන අංශයන්හි විශාල ව්‍යාප්තියක් සිදුවිය. අනෙකුත් රාජ්‍ය සේවාවන්හි (රාජ්‍ය පරිපාලනය හා ආරක්ෂාව) නිෂ්පාදනය සියයට 7.5 කින් වැඩි වූ අතර, එම අංශය තුළ සේවා නියුක්තියෙහි වූ වර්ධනය එයින් පිළිබිඹු විය. කෘෂිකර්මයෙහි ක්‍රියා කාරිත්වය වැඩිවීම නිසා ප්‍රවාහන හා වෙළෙඳ අංශයෙහි නිපැයුම සියයට 4.2 කින් ඉහළ නැංගේය. 1973 දී මෙහි වැඩිවීම් සියයට 3.8 ක් විය.

බැංකු කටයුතු හා මූල්‍ය සේවා අංශයෙහි නිෂ්පාදනය සියයට 16.2 කින් වැඩිවීමට වෙළෙඳ බැංකු ශාඛා ගණන වැඩිවීමත්, කෘෂිකාර්මික සේවා මධ්‍යස්ථාන පිහිටුවනු ලැබීමත් හේතු විය. 1973 දී මෙම අංශයෙහි වැඩිවීම සියයට 13.8 ක් විය.

ශ්‍රී ලංකාවේ ජාතික ආදායම කෙරෙහි ආනයන හා අපනයන මට්ටම දැඩි ලෙස බලපවත්නා හෙයින් දළ ජාතික නිෂ්පාදනයෙහි නියම වැඩිවීම විශ්ලේෂණය කිරීමේදී මූර්ත ආදායම කෙරෙහි ආනයන හා අපනයන මිල වෙනස්වීම් මගින් ඇතිවූ බලපෑම ද සැලකිල්ලට ගත යුතුය. මහ බැංකුවේ දර්ශක අනුව මණිත කල, 1974 දී අපනයන මිල සියයට 55.5 කින් වැඩි වූ අතර, ආනයන මිල සියයට 77.0 කින් වැඩිවිය. 1973 දී අපනයන මිල සියයට 16.1 කින් ද, ආනයන මිල සියයට 32.3 කින් ද වැඩිවිය. මේ අනුව, 1973 දී සියයට 13.3 ක් වූ අඩුවීම හා සසඳන විට, 1974 දී ශ්‍රී ලංකාවේ වෙළෙඳ අනුපාතය සියයට 10.8 කින් පහළ වැටිණි. වෙළෙඳ අනුපාතය පහළ වැටුණද, 1973 ට වඩා 1974 දී අපනයන මිල වැඩිවූ බැවින් 1974 දී මූර්ත සම්පත් පැවරීම 1973 රුපියල් 11,700 ලක්ෂය හා සසඳන විට රුපියල් 11,434 ලක්ෂයක් විය. මෙහි ප්‍රතිඵලය වශයෙන් මූර්ත ජාතික ආදායම දළ ජාතික නිෂ්පාදනයට වඩා ඉහළ අනුපාතයකින් වැඩිවිය. මූර්ත ජාතික ආදායම 1973 දී රුපියල් 92,124 ලක්ෂයක් වූ අතර, 1974 දී රුපියල් 95,871 ලක්ෂයක් විය. මේ අනුව, 1973 දී රුපියල් 695 ක් වූ ඒක පුද්ගල මූර්ත ආදායම 1974 දී රුපියල් 716 ක් විය. මෙය සියයට 3.0 ක වැඩිවීමකි.

5. දළ ජාතික වියදම

දළ ජාතික වියදමට ප්‍රධාන වශයෙන් ඇතුළත් දෑ II (අ) 5 සංඛ්‍යා සටහනෙහි පිඩුකොට දක්වා ඇත.

II (අ) 5. වැනි සංඛ්‍යා සටහන

දළ ජාතික වියදම - පවත්නා වෙළෙඳ මිල අනුව

ශීර්ෂ	1972 1973 1974			කලින් වසරට වඩා වෙනස සියයට	
	ප්‍රමාණය රුපි: දශ ලක්ෂ			1973	1974
1. පෞද්ගලික පරිභෝජනය	.. 9,773	12,203	16,700	+24.9	+36.8
2. රජයේ පරිභෝජනය	.. 1,924	2,043	2,771	+ 6.2	+35.8
3. දළ දේශීය ප්‍රාග්ධන සම්පාදනය	.. 2,118	2,630	3,140	+24.2	+19.4
4. දළ දේශීය වියදම	.. 13,814	16,876	22,610	+22.2	+34.0
5. විදේශීය ඉඩ ආයෝජනය	.. - 269	- 161	- 889	-	-
6. ජාත්‍යන්තර ත්‍යාග වලින් සහ සංක්‍රාම වලින් ඉදිරි ලැබීම් අඩු කිරීම	.. - 48	- 84	- 252	-	-
7. දළ ජාතික වියදම	.. 13,497	16,630	21,469	+23.2	+29.1

මූලාශ්‍රය: ශ්‍රී ලංකා මහ බැංකුව

1974 වර්ෂය තුළ, පවත්නා වෙළෙඳ මිල අනුව ගණනය කෙරුණු, දළ ජාතික වියදම සියයට 29.1 කින් වැඩිවිය. මෙම වැඩිවීමේ ප්‍රවේශය පිළිබිඹු කරනුයේ පරිභෝජන වියදම් හා ප්‍රාග්ධන වියදම් යන දෙකෙහිම වැඩිවීමය. පරිභෝජන වියදම් සියයට 36.7 කින් වැඩි වූ අතර ප්‍රාග්ධන වියදම් සියයට 19.4 කින් වැඩි විය. 1973 හා සසඳන විට 1974 දී පැවැති වියදම් හි ඉහළ මට්ටම තව දුරටත් පෙන්නුම් කෙරෙනුයේ මෙම කාලය තුළ පැවැති මිල ඉහළ යාමය.

පරිභෝජන ඉල්ලුම

පරිභෝජන වියදම් 1974 දී රුපියල් 44,970 ලක්ෂයකින් හෙවත් සියයට 36.8 කින් වැඩි විය. පරිභෝජන වියදම් විග්‍රහ කරන විට පෙනෙන්නක් නම් දේශීය වශයෙන් නිපදවන ලද භාණ්ඩ සඳහා වියදම් 1973 දී රුපියල් 91,560 ලක්ෂයක් වූ අතර, 1974 දී එය රුපියල් 1,23,070 ලක්ෂයක් වූ බවය. මෙය සියයට 34.4 ක වැඩිවීමකි. ආනයනය කළ භාණ්ඩ සඳහා වියදම් 1973 දී රුපියල් 13,000 ලක්ෂයක් වූ අතර, එය 1974 දී රුපියල් 20,730 ලක්ෂයක් විය. මෙය සියයට 59.5 ක වැඩිවීමකි. මේ සම්බන්ධ විස්තර III පරිශිෂ්ටයේ 10 වැනි සංඛ්‍යා සටහනේ දක්වා ඇත.

1973 සහ 1974 වර්ෂ සඳහා පවත්නා වෙළෙඳ මිල අනුව ගණනය කරන ලද පෞද්ගලික වියදම්හි සංයුතිය II (අ) 6 වැනි සංඛ්‍යා සටහනේ දක්වා ඇත.

II (අ) 6 වැනි සංඛ්‍යා සටහන

පවත්නා වෙළෙඳ මිල අනුව පෞද්ගලික පරිභෝජන වියදම් සංයුතිය¹

ශීර්ෂ	1973		1974	
	ප්‍රමාණය රුපි. දශලක්ෂ	16 වැනි ශීර්ෂයෙන් % ගණන	ප්‍රමාණය රුපි. දශලක්ෂ	16 වැනි ශීර්ෂයෙන් % ගණන
1. ආහාර	7,054	57.8	10,020	60.0
2. බීම වර්ග	351	2.9	466	2.8
3. දුම්කොළ	638	5.2	852	5.1
4. රෙදි පිළි හා අනෙකුත් පෞද්ගලික දෑ	1,032	8.5	1,453	8.7
5. කුලී හා ජලය සඳහා ගාස්තු	420	3.4	456	2.7
6. ඉන්ධන හා එළිය	316	2.6	351	2.1
7. ගෘහභාණ්ඩ, කිරි රෙදි යනාදිය	289	2.4	379	2.3
8. ගෙදර දොර කටයුතු	719	5.9	885	5.3
9. සනීපාරක්ෂාව සහ සෞඛ්‍ය වියදම්	247	2.0	317	1.9
10. ප්‍රවාහනය සහ පණිවුඩ හුවමාරුව	1,033	8.5	1,069	6.4
11. විනෝද හා සංග්‍රහ	514	4.2	672	4.0
12. විවිධ සේවා	344	2.8	470	2.8
13. පිරවට පදිංචි නේවාසිකයන්ගේ වියදම්	-	-	-	-
14. නේවාසික නොවන්නන්ගේ වියදම් අත්හැර	- 557	- 4.6	- 610	- 3.6
15. රජයේ දේශීය මිලදී ගැනීම් අත්හැර	- 197	- 1.6	- 79	- 0.5
16. ගෘහස්ථ සහ ලාභ නොලබන පෞද්ගලික ආයතනයන්හි පරිභෝජන වියදම්	12,203	100.0	16,700	100.0

මූලය: ශ්‍රී ලංකා මහ බැංකුව

1. 1964 දී එක්සත් ජාතීන් විසින් නිව්යෝක්හිදී පළ කෙරුණු 'අ සියටම ඔෆ් නැෂනල් එකවුන්ට්ස් අන්ඩ් ස්පෝට්ස් ටේබල්ස්' යන්න පදනම් කරගෙන මෙම වර්ග කිරීම සැකසී ඇත.

මෙම සංඛ්‍යා සටහනින් පෙනෙන පරිදි 1974 දී ආහාර, බීම වර්ග හා දුම් කොළ සඳහා මුළු වියදමෙන් සියයට 67.9 ක් වියදම් වී ඇති අතර, 1973 දී සියයට 65.9 ක් වියදම් විය. මේ නිසා 1973 හා සසඳන විට ආහාර හැර අනෙකුත් දෑ සඳහා වියදම් වී ඇත්තේ සුළු ප්‍රමාණයකි.

පෞද්ගලික පරිභෝජන වියදම් රුපියල් 44,970 ලක්ෂයකින් වැඩි වී ඇත්තේ පහත දැක්වෙන ආකාරයටය.

ආහාර, බීම වර්ග සහ දුම්කොළ සඳහා සියයට 73.4 ක්ද, රෙදිපිළි සඳහා සියයට 9.4 ක්ද, ප්‍රවාහන සහ පණිවුඩ හුවමාරුව සඳහා සියයට 0.8 ක් සහ විනෝද හා සම්භාෂණ සහ අනෙකුත් සේවාවන් සඳහා සියයට 16.4 ක්ද, වශයෙනි.

6. දළ ස්ථාවර ප්‍රාග්ධන සම්පාදනය

III වැනි පරිශිෂ්ටයේ 7 වැනි සංඛ්‍යා සටහනින් දළ ස්ථාවර ප්‍රාග්ධන සම්පාදනය පිළිබඳව විස්තර දක්වේ. 1974 දී දළ ස්ථාවර ප්‍රාග්ධන සම්පාදනය රුපියල් 4,711 ලක්ෂයකින් හෙවත් සියයට 19.2 කින් වැඩි විය. රජයේ ස්ථාවර ප්‍රාග්ධන සම්පාදනය සියයට 37.4 කින් වැඩි වූ අතර, පෞද්ගලික අංශයේ සහ රාජ්‍ය සංස්ථා අංශයේ ප්‍රාග්ධන සම්පාදනය සියයට 13.6 කින් වැඩි විය. මෙම වැඩිවීමෙහි සැලකිය යුතු කොටසකට වගකිව යුත්තේ මිළ ඉහළ යාම බැව් ආනයනය කරන ලද හා දේශීය වශයෙන් නිෂ්පාදනය කරන ලද භාණ්ඩයන් හි ලැබී ඇති මිළ අත්තයන් ගෙන් පෙන්නුම් කෙරේ. ආනයන භාණ්ඩයන් හි මිළ පිළිබඳ ශ්‍රී ලංකා මහ බැංකු දර්ශකය අනුව (1967 = 100) ආනයනය කරන ලද ආයෝජන භාණ්ඩ මිළ 1973 දී 140 ක් වූ දර්ශකයේ සිට 1974 දී 208 දක්වා වැඩි වූ බව පෙනේ.

රාජ්‍ය අංශය :

රාජ්‍ය අංශයෙහි ස්ථාවර ප්‍රාග්ධන සම්පාදනය 1973 දී සියයට 14.2 කින් වැඩි වූ අතර එය 1974 දී සියයට 37.4 කින් වැඩි විය. රජයේ ස්ථාවර ප්‍රාග්ධන සම්පාදනය කාර්මික ණය අනුව වර්ග කර පහත දැක්වෙන සංඛ්‍යා සටහනින් පෙන්නුම් කෙරේ.

II (අ) 7 වැනි සංඛ්‍යා සටහන

රජයේ ස්ථාවර ප්‍රාග්ධන සම්පාදනයෙහි කාර්මික වර්ගීකරණය

අං. ස	1973		1974	
	ප්‍රමාණය රු. දශලක්ෂ	එකතුවෙන් සියයට ගණන	ප්‍රමාණය රු. දශලක්ෂ	එකතුවෙන් සියයට ගණන
1. කෘෂි, දඬු සහ ධීවර කර්මාන්තය	198	33.6	316	39.0
2. නිමැවුම් කර්මාන්ත	9	1.5	9	1.1
3. විදුලි බලය, ජලය සහ සෞඛ්‍ය සේවාවන්	17	2.9	14	1.8
4. ප්‍රවාහන, ගබඩාකිරීම සහ පණිවුඩ හුවමාරු	165	28.0	164	20.2
5. නිවාස අයිතිය	11	1.9	8	1.0
6. රාජ්‍ය පරිපාලනය	101	17.1	139	17.1
7. සේවා	89	15.1	161	19.8
එකතුව	590	100.0	811	100.0

මූලාශ්‍රය: ශ්‍රී ලංකා මහ බැංකුව.

1973 හා 1974 සඳහා වූ සංඛ්‍යා සකසා ඇත්තේ ශ්‍රී ලංකා රජයේ වියදම් ඇස්තමේන්තු පදනම් කරගෙනය.

1974 දී මුළු රාජ්‍යාංශයේ ආයෝජනයෙන් කෘෂිකර්මය, දඬු සහ ධීවර කර්මාන්තයෙහි ආයෝජන ප්‍රමාණය සියයට 39.0 වූ අතර ප්‍රවාහන, ගබඩා කිරීම සහ පණිවුඩ හුවමාරු සඳහා ආයෝජනය මුළු රාජ්‍ය අංශයේ ආයෝජනයෙන් සියයට 20.2 ක් විය. මේ නිසා 1974 දී මුළු රාජ්‍ය අංශයේ ආයෝජනය සියයට 59.2 ක් වූ අතර 1973 දී එය සියයට 61.0 ක් ද, 1972 දී සියයට 61.3 ක් ද වූයේය. එම නිසා රාජ්‍ය අංශයේ මෑත වර්ෂවල වියදම් ස්වරූපය එකම රටාවක් අනුගමනය කර ඇති බැව් පෙනේ. රාජ්‍ය අංශයේ අනෙකුත් ආයෝජන කොටස් 1974 දී පහත දැක්වෙන ආකාරයට, එනම් නිමැවුම් කර්මාන්ත සඳහා සියයට 1.1 ක් ද, රාජ්‍ය පරිපාලන හා ආරක්ෂාව සඳහා සියයට 17.1 ක් ද සේවාවන් සඳහා සියයට 19.8 ක් ද යන වශයෙන් වෙන්කෙරුණි.

පොද්ගලික අංශය සහ රාජ්‍ය සංස්ථා :

පොද්ගලික අංශයේ සහ රාජ්‍ය සංස්ථා අංශයෙහි දළ ස්ථාවර ප්‍රාග්ධන සම්පාදනය විසිරී ඇති ආකාරය II (අ) 8 වැනි සංඛ්‍යා සටහනෙහි වත්කම් වර්ග අනුව පෙන්වාදී ඇත.

II (අ) 8 වැනි සංඛ්‍යා සටහන

පොද්ගලික අංශයේ (රජයේ සංස්ථා ඇතුළුව) ස්ථාවර ප්‍රාග්ධන සම්පාදනය වත්කම් වර්ගය අනුව

වත්කම් වර්ගය	1972		1973		1974	
	ප්‍රමාණය රුපියල් දශලක්ෂ	එකතුවෙන් % ගණන	ප්‍රමාණය රුපියල් දශලක්ෂ	එකතුවෙන් % ගණන	ප්‍රමාණය රුපියල් දශලක්ෂ	එකතුවෙන් % ගණන
1. වගාකිරීම්, නැවත වගාකිරීම් හා ඉඩම් සංවර්ධනය ..	112	6.6	111	5.8	98	4.5
2. ගොඩනැගිලි හා අනෙකුත් තැනීම් කටයුතු ..	927	54.9	1,029	54.1	1,334	61.7
3. යන්ත්‍රාගාර සහ යන්ත්‍ර සූත්‍ර ..	237	14.0	379	19.9	200	9.3
4. ප්‍රවාහන උපකරණ ..	278	16.5	245	12.9	279	12.9
5. අනෙකුත් ප්‍රාග්ධන භාණ්ඩ ..	135	8.0	139	7.3	250	11.6
එකතුව ..	1,689	100.0	1,903	100.0	2,161	100.0

මූලය: ශ්‍රී ලංකා මහ බැංකුව

සංලක්ෂ්‍යය:— රජයේ සංස්ථා සම්භරණ සංඛ්‍යා තොරතුරු කලට වේලාවට සපයා නොමැති හෙයින් රජයේ සංස්ථා අංශයේ ස්ථාවර ප්‍රාග්ධන සම්පාදනය වෙනම ඇස්තමේන්තු කිරීමට නොහැකි විය හැක්කේ ගලා ඒම් ක්‍රමය උපයෝගී කර ගෙන ඇස්තමේන්තු කෙරෙන පොද්ගලික අංශයේ මුළු ප්‍රාග්ධන සම්පාදනයෙන්, සංස්ථා පිළිබඳ සංඛ්‍යා අඩුකිරීමෙන් ගෘහස්ථ හා සමාගම් අංශවල ඉතිරි ප්‍රාග්ධන සම්පාදන ඇස්තමේන්තුව සකසා ඇත. එබැවින් මෙම සංඛ්‍යා සටහනෙහි දක්වෙන සංඛ්‍යා තොරතුරුවල එකතුව කලින් වර්ෂයන් සඳහා දී ඇති රජයේ සංස්ථාවල හා පොද්ගලික අංශයේ සංඛ්‍යාවල එකතුව සමග සැසඳිය හැකිය.

1974 දී පොද්ගලික අංශයේ සහ රාජ්‍ය සංස්ථා අංශයේ ස්ථාවර ප්‍රාග්ධන සම්පාදනය 1973 වර්ෂය හා සසඳන විට සියයට 13.5 කින් වර්ධනය වී ඇති බැව් ඇස්තමේන්තු කර ඇති අතර, එය 1973 දී සියයට 12.7 කින් වර්ධනය විය.

1974 දී ස්ථාවර ප්‍රාග්ධන සම්පාදනය ප්‍රධාන වශයෙන් වර්ධනය වී ඇත්තේ ගොඩනැගිලි සහ අනෙකුත් තැනීම්, ප්‍රවාහන යන්ත්‍රෝපකරණ සහ අනෙකුත් ප්‍රාග්ධන භාණ්ඩ යන අංශවලය.

ගොඩනැගිලි සහ අනෙකුත් තැනීම් කටයුතු සඳහා ස්ථාවර ප්‍රාග්ධන සම්පාදන කොටස මුළු ස්ථාවර ප්‍රාග්ධන සම්පාදනයෙන් සියයට 61.7 ක් වූ අතර ප්‍රවාහන යන්ත්‍රෝපකරණ සහ අනෙකුත් ප්‍රාග්ධන භාණ්ඩ සඳහා පිළිවෙලින් සියයට 12.9 ක් හා සියයට 11.6 ක් වෙන්වී ඇත.

1974 දී පෞද්ගලික අංශයේ සහ රාජ්‍ය සංස්ථා අංශයේ ප්‍රාග්ධන සම්පාදනයේ විශේෂ ලක්ෂණයක් ලෙස ආයෝජන භාණ්ඩ ආනයන ප්‍රමාණය අඩුවීම දක්විය හැකිය ශ්‍රී ලංකා මහ බැංකුවේ දර්ශකය (1967 = 100) අනුව, ආයෝජන භාණ්ඩ ආනයන දර්ශකය 1973 දී 84 ක් වූ අතර 1974 දී ෭0 දක්වා පහත වැටුණි. මෙය සියයට 40.5 ක අඩු වීමකි. යන්ත්‍රෝපකරණ සහ යන්ත්‍රාගාර ආයෝජන භාණ්ඩ ආනයන අඩුවීම, ස්ථාවර ප්‍රාග්ධන සම්පාදනයේ අඩුවීම පෙන්නුම් කරන අතර, ප්‍රවාහන යන්ත්‍රෝපකරණ අංශයේ සුළු වර්ධනයක් දක්නට ඇත. 1973 සමඟ සසඳන විට ස්ථාවර ප්‍රාග්ධන සම්පාදනයේ ගොඩනැගිලි සහ අනෙකුත් තැන්ම් කටයුතුවල සියයට 29.6 ක වාර්තාගත වර්ධනයක් පෙන්නුම් කෙරේ. 1973 දී මෙහි වර්ධනය සියයට 11.0 ක් විය.

1973 හා සසඳන විට 1974 දී දළ ස්ථාවර ප්‍රාග්ධන සම්පාදනය පවත්නා වෙළෙඳ මිල අනුව සියයට 19.2 කින් වර්ධනය වී ඇති බැව් ඇස්තමේන්තු කර ඇත. 1973 දී එය සියයට 13.7 ක් විය.

දළ දේශීය වියදමට ඇතුළත් වන ආනයන

III පරිශිෂ්ටයේ 13 වැනි සංඛ්‍යා සටහනින් දළ දේශීය වියදමට කෙළින්ම ඇතුළත් වන ආනයන ප්‍රමාණයන් දැක්වේ.

පෞද්ගලික පරිභෝජනයේ සෘජු ආනයන කොටස 1973 දී සියයට 7.6 ක් වූ අතර 1974 දී එය සියයට 10.3 ක් විය. ප්‍රාග්ධන සම්පාදනයේ ඇතුළත් වූ ආනයන කොටස 1973 දී සියයට 20.4 ක් වූ අතර, 1974 දී සියයට 13.3 දක්වා පහත වැටුණි.